

سیرت النبی ﷺ اور انسانی حقوق

TRADITION OF THE HOLY PROPHET AND HUMAN RIGHTS

Dr. Syed Muzaffar Rizvi

Abstract.

There are hundreds of sayings and practical examples regarding human rights in the Sirah (tradition) of the Holy Prophet. It reveals how the Prophet was concerned about human rights; whether during war or peace. In this article, the guiding principles of safeguarding human rights have been highlighted in the light of his practical conduct and sayings especially that of his sermon delivered in his last pilgrimage (*khutba hijja al-wida'*). The sermon of *hijja al-wida'* is so significant that even some non-Muslims seem to be acknowledging and appreciating it. To shed the light on the significance of the sermon, we have first mention those books which contain it. In the second step, the books of Sirah have been utilized. In the third place, historical books have been taken into account. Finally, a conclusion has been presented to recapitulate important points.

Key Words: Tradition, Prophet, Human, Rights.

خلاصہ

پیغمبر اسلام ﷺ کی حیات طیبہ میں انسانی حقوق سے متعلق سینکڑوں ارشادات اور عملی نمونے موجود ہیں۔ آپ کی سیرت کے مطالعہ سے یہ بات پوری طرح اجاگر ہوتی ہے کہ آپ نے جنگ اور صلح، تمام حالتوں میں انسانی حقوق کا خاص خیال رکھا۔ اس مقالہ میں آپ ﷺ کی عملی سیرت اور فرامین، بالخصوص خطبہ حجۃ الوداع کی روشنی میں انسانی حقوق کی پاسداری کے رہنما اصول اجاگر کیے گئے ہیں۔ حجۃ الوداع کا خطبہ اتنا اہم ہے کہ بعض غیر مسلم مفکرین بھی اس کی اہمیت کے معترف نظر آتے ہیں۔ ہم اس مقالہ میں خطبہ حجۃ الوداع کو نتیجہ خیز ثابت کرنے کی غرض سے پہلے قدم پر ان کتب احادیث کا تذکرہ کریں گے جن میں خطبہ حجۃ الوداع کا تذکرہ بیان ہوا ہے۔ دوسرے مرحلہ میں کتب سیرت سے استفادہ کیا گیا ہے اور تیسرے مرحلہ پر کتب تاریخ کا حوالہ دیا گیا ہے۔ آخر پر خلاصہ کی صورت میں بحث کو خاتمے کی طرف لے جایا گیا ہے۔

کلیدی کلمات: سیرت، النبی ﷺ، انسانی، حقوق۔

سیرت النبی ﷺ کی منزلت

دوسری جنگ عظیم کے خاتمے کے بعد لیگ آف نیشنز اور اقوام متحدہ کا قیام اقوام عالم کی اس آرزو کی طرف پیش رفت تھا جو عالمی سطح پر انسانی حقوق کی حفاظت اور پائیدار امن کے قیام سے عبارت ہے۔ لیکن تا بحال سامنے آنے والے حالات اس امر کے گواہ ہیں کہ یہ خواب کبھی شرمندہ تعبیر نہیں ہو سکا اور آج بھی کمزور اور پسماندہ افراد و اقوام طاقتور اور جابر افراد، اقوام اور نظاموں کے ظلم و ستم کا تختہ مشق بنے ہوئے ہیں۔ ایسے میں مسلمان مفکرین کا دعویٰ ہے کہ انسانیت کے لئے مقامی اور بین الاقوامی سطح پر بقائے باہمی اور قیام امن کا حامل نظام صرف تعلیمات نبوی ﷺ کی روشنی میں ہی تشکیل دیا جاسکتا ہے۔ ذیل کی مباحث کا مطالعہ، یہ ثابت کرتا ہے کہ سیرت النبی ﷺ میں تمام تر انسانی مسائل کا حل موجود ہے۔ اس دعویٰ کے پس پردہ وہ یہ یقین رکھتے ہیں کہ پیغمبر اسلام نے انسانیت کی عظمت، احترام اور حقوق پر مبنی نہایت واضح اور ابدی تعلیمات و ہدایات کی روشنی میں حقوق انسان کے متعلق وہ دائمی تصور حقوق و فرائض بھی فراہم کر دیئے ہیں جو انسانی معاشرے کے لئے ایک دستاویزی حیثیت رکھتے ہیں۔ اس سلسلے میں بطور مثال خطبہ حجۃ الوداع پیش کیا جاتا ہے اور دعویٰ کیا جاتا ہے کہ یہ خطبہ تاریخ میں انسانی حقوق کی سب سے جامع اور مفصل دستاویز ہے۔ آپ ﷺ کا فرمان ہے: "إن الزمان قد استدار کھیئتہ یوم خلق اللہ السہاوات والأرض¹ یعنی: "اللہ تعالیٰ نے زمین و آسمان کو جس حالت پر پیدا کیا تھا، زمانہ اپنے حالات و واقعات کا دائرہ مکمل کرنے کے بعد پھر اس مقام پر دوبارہ آگیا ہے۔" گویا زبان نبوت اس امر کا اعلان فرما رہی تھی کہ نظام عالم کے ایک دور کا خاتمہ ہو چکا ہے اور آج سے دوسرے دور کا آغاز ہو رہا ہے اور میں دنیائے انسانیت کو نظام عالم کے نئے دور کے آغاز پر "خطبہ حجۃ الوداع" کے ذریعے بالخصوص اور اپنی تعلیمات و ہدایات کے ذریعے بالعموم نیا عالمی نظام عطا کر رہا ہوں۔

مورخین کے مطابق پیغمبر اسلام ﷺ نے خطبہ حجۃ الوداع ۹ ذی الحجہ ۱۰ھ، بمطابق ۶ مارچ ۶۳۲ء کو دیا جو آپ ﷺ کے انتقال سے کچھ مہینے قبل مناسک حج کے دوران انجام پایا جو عالم انسانیت کے لئے انسانی حقوق کا پہلا باقاعدہ چارٹر اور اقوام عالم کے لئے نیا عالمی نظام تھا۔ خطبہ کی وثاقت اور اہمیت کو مسلمان مفکرین تسلیم تو کرتے ہی ہیں تاہم بعض غیر مسلم مفکرین بھی اس کی اہمیت کے معترف نظر آتے ہیں۔ معروف برطانوی مورخ لارڈ ایکٹن (Lord Acton) خطبہ حجۃ الوداع کے بارے میں کہتے ہیں: "آسمان نے روز و شب کی ہزار کروٹیں بدلیں لیکن احترام انسانیت اور حقوق انسانی کے لیے اس سے زیادہ بے درد اور پُر خلوص آواز نہیں سنی۔"² انسائیکلو پیڈیا برٹانیکا میں ہے: (پیغمبر اسلام کی طرف سے) عورتوں کو ان کے حقوق خاص کر وراثت میں حصہ دلانا اور دختر کشی کا خاتمہ آپ کی عظیم اصلاحات ہیں۔³

سیرت النبی ﷺ میں انسانی حقوق

ان شذرات کی روشنی میں ہم یہ کہہ سکتے ہیں کہ پیغمبر اسلام کی تعلیمات میں انسانی حقوق کی نشاندہی صحیح انداز میں کی گئی ہے۔ خاص طور پر خطبہ حجۃ الوداع جیسے اہم موقع پر پوری جامعیت کے ساتھ حقوق انسانی کا بیان اس بات کی دلیل ہے کہ پیغمبر اسلام کی نظر میں انسان کی قدر و قیمت بہت بلند ہے۔ آپ نے اس خاص موقع پر خواتین کے حقوق کو اجاگر کیا، مردوں کی ذمہ داریوں کا تعین کیا، مزدوروں اور غریبوں کے حق میں رحم دلی کے مظاہرہ کا حکم دیا۔ البتہ یہاں پر یہ سوال ضرور پیدا ہو سکتا ہے کہ کیا پیغمبر اسلام نے صرف خطبہ حجۃ الوداع کے موقع پر ہی انسانی حقوق کی نشاندہی کی؟ کیا آپ نے اپنی زندگی کی دیگر تبلیغی مصروفیات میں اس جانب توجہ نہیں دلائی؟ چونکہ ہم اپنے موضوع بحث کو پوری سیرت طیبہ سے جوڑنے کے دعویدار ہیں لہذا ہمارے لئے ضروری ہے کہ ہم جہاں خطبہ حجۃ الوداع کو خصوصیت کے ساتھ ذکر کریں وہاں پیغمبر اسلام کی پوری زندگی کے چیدہ چیدہ واقعات کی بھی نشاندہی کریں جن کا تعلق حقوق انسانی سے ہے۔ مورخین خاص طور پر مسلمان دانشوروں نے اس سلسلے میں کئی طرح کے واقعات کی طرف اشارہ کیا ہے۔

ہم طوالت کے خوف سے سب کا ذکر نہیں کریں گے صرف دو تین واقعات پر اکتفا کریں گے۔ جنگ بدر میں مسلمانوں کو اپنے مخالفین پر فتح حاصل ہوئی، ۷۰ کے قریب مخالفین اسلام اس جنگ میں کام آئے جبکہ ۷۰ کے قریب ہی قیدی بنائے گئے، اُس زمانہ کے دستور کے مطابق لاشوں کا مثلہ کرنا ہوتا تھا اور قیدی غلامی کی زنجیر میں باندھے جاتے تھے جبکہ بھاگے ہوئے لوگوں کا تعاقب کر کے اُن کی جان لی جاتی تھی۔ یہاں تک کہ عورتوں، بچوں اور بزرگوں کو بھی جنگی مجرم سمجھتے ہوئے ان کا قلع قمع کیا جاتا تھا۔ لیکن ہم پیغمبر اسلام کی سیرت کی طرف نظر کرتے ہیں تو اس طرح کا کوئی بھی عمل ہمیں نظر نہیں آتا۔ ایک رحم دل اور انسانیت پسند انسان کے روپ میں آپ چار بڑے فرامین نافذ کرتے ہوئے نظر آتے ہیں:

1. جنگ میں مارے گئے تمام تر افراد کی لاشوں کی بے حرمتی (مثلہ) نہ کی جائے۔
 2. قیدیوں کو قتل کرنے کے بجائے اُن کی علمی قابلیت اُن کی دیت ٹھہرائی گئی اور اُن سے کہا گیا کہ اُن میں سے ہر قیدی دس مسلمانوں کو لکھنا پڑھنا سیکھائے اور اپنی جان بخشی کا پروانہ لے کر آزاد ہو جائے۔
 3. بھاگے ہوئے جنگجوؤں کا پیچھا نہ کیا جائے۔
 4. عورتوں، بچوں اور بزرگوں کو جنگی دھارے سے خارج سمجھتے ہوئے اُن کی جان بخشی جائے۔⁴
- اگرچہ یہ چار اصول خصوصیت کے ساتھ جنگی قوانین سے تعلق رکھتے ہیں لیکن ہم یہ دعویٰ کر سکتے ہیں کہ یہ فرامین پیغمبر اسلام کی پوری زندگی میں نمایاں طور پر نظر آئے۔ آپ جنگی معاملات میں مصروف ہوں، سفارتی امور

میں مصروف ہوں یا نجی زندگی ہر پہلو میں انسانیت کے لئے عزت، وقار اور احترام کا جذبہ موجود ہوتا تھا۔ اس حوالے سے فتح مکہ کا واقعہ بہت اہم ہے۔ یہ وہ شہر تھا جو آپ کا وطن تھا جسے مجبوراً چھوڑنا پڑا تھا۔ یہاں آپ کے ساتھیوں کے ساتھ بے رحمانہ سلوک کیا گیا تھا۔ لیکن تاریخ نے وہ دن بھی دیکھا کہ مشہور مستشرق سر ولیم مور کے مطابق:

The abused, rejected, exiled Prophet now had the rebellious city at his feet. Mohammad was Lord of Mecca.⁵

یعنی: ”مکہ کا سرکش و باغی شہر جہاں رسول اللہ کے ساتھ بد سلوکی اور بد زبانی کی گئی، آپ (ﷺ) کو مسترد کیا گیا اور جلاوطن کیا گیا، آج آپ (ﷺ) کے قدموں میں تھا۔ محمد رسول اللہ (ﷺ) آج مکہ کے حاکم و آقا تھے۔“ جب پیغمبر اسلام کو مکہ والوں پر فتح حاصل ہوئی تو زمانے کے جابر و ظالم حکمرانوں کی روش کے برعکس انصاف اور آزادی کا نعرہ بلند کیا اور چند ایک اشخاص کے سوا سب کو معاف کر دیا۔

خطبہ حجۃ الوداع کی استنادی حیثیت

عام طور پر معروف ہے کہ پیغمبر اسلام ﷺ نے حجۃ الوداع کے نام سے معروف خطبہ اپنے آخری حج کے دوران دیا تھا۔ البتہ اس بارے میں اختلاف ہے کہ یہ خطبہ ایک ہی دفعہ کسی مخصوص مقام پر دیا تھا یا سفر حج کے دوران مدینہ سے لے کر مکہ تک اور مکہ میں قیام پھر مدینہ واپسی کے دوران کئی خطبات کا نچوڑ ہے۔ بعض محدثین نے منیٰ بتایا ہے جبکہ بعض دیگر کا خیال ہے کہ خطبہ حجۃ الوداع وقتاً فوقتاً دیے گئے خطبات کا نچوڑ ہے۔ بہر صورت، یہ خطبہ کئی منابع میں پوری تفصیل کے ساتھ نقل ہوا ہے اور اس کی استنادی حیثیت مسلمہ ہے۔⁶ اس خطبہ میں آپ ﷺ نے پوری تفصیل کے ساتھ انسانی حقوق بیان فرمائے ہیں۔ خطبہ حجۃ الوداع پر غور کرنے سے معلوم ہوتا ہے کہ آپ نے انسان کو مکمل تحفظ فراہم کرنے کے درج ذیل اصول بیان کئے ہیں۔

1. جان و مال کا تحفظ

پیغمبر ﷺ نے حجۃ الوداع کے موقع پر جو تقریر فرمائی تھی اُس میں سب سے پہلے انسانی جان کا تحفظ پیش نگاہ رکھا گیا ہے۔ آپ نے فرمایا: ان دماءکم و اموالکم علیکم حرام الی ان تلقوا ربکم یعنی: ”تمہاری جانیں اور تمہارے مال ایک دوسرے پر قیمت تک کے لئے حرام ہیں۔“ البتہ کچھ حدود و قیود ضرور بیان ہوئے ہیں جن کی رو سے قتل انسان اُس صورت میں جائز ہے جب کوئی شخص کسی دوسرے شخص کو بلاوجہ قتل کر دے۔ یعنی قتل حق کے ساتھ ہو یعنی ناحق نہ ہو بلکہ کوئی قانونی حق اس کا تقاضا کرتا ہو کہ آدمی کو قتل کیا جائے۔ اور ظاہر ہے کہ

حق اور ناحق کا فیصلہ ایک عدالت ہی کر سکتی ہے اور جنگ یا بغاوت کی صورت میں ایک عادل حکومت، یعنی شریعت کی پابند حکومت ہی یہ طے کر سکتی ہے کہ برحق جنگ کون سی ہے جس میں انسانی خون بہانا جائز ہو، اور قانون اسلام کی رو سے باغی کون قرار پاتا ہے، جس پر تلوار اٹھائی جائے یا جسے موت کی سزا دی جائے۔ یہ فیصلے نہ کسی ایسی عدالت پر چھوڑے جاسکتے ہیں جو خدا سے بے خوف انتظامیہ سے مرعوب و خوفزدہ ہو کر انصاف کا خون کرنے لگے اور نہ کسی ایسی حکومت کے جرائم قرآن و حدیث کی سند پر جائز قرار پاسکتے ہیں جو بلا تکلف اپنے شہریوں کو صرف اس لئے خفیہ یا اعلانیہ قتل کرواتی ہو کہ وہ اس کی ناروا کاروائیوں سے اختلاف کرتے یا ان پر تنقید کرتے ہیں، اور اس کے اشارے پر قتل جیسے جرم عظیم کا ارتکاب کرنے والوں کو الٹا تحفظ بہم پہنچاتی ہو کہ ان کے خلاف نہ پولیس کاروائی کرے نہ عدالت میں کوئی ثبوت اور شہادت پیش ہو سکے۔ ایسی حکومت کا وجود ہی ایک جرم ہے، کجا کہ اس کے حکم سے کسی انسان کے قتل پر قرآن کی اصطلاح ”قتل بالحق“ کا اطلاق ہو سکے۔

2. نجی زندگی کا تحفظ

اسلام اپنی مملکت کے ہر شہری کا یہ حق قرار دیتا ہے کہ اس کی نجی زندگی میں کوئی ناروا مداخلت نہ ہونے پائے۔ دور جاہلیت میں اہل عرب کا طریقہ یہ تھا کہ وہ بے تکلف ایک دوسرے کے گھروں میں گھس جاتے تھے اور بعض اوقات گھر والوں پر اور ان کی عورتوں پر نا دیدنی حالت میں نگاہیں پڑ جاتی تھیں۔ پیغمبر اسلام ﷺ نے اس عمل کو ناپسندیدہ قرار دیا اور آپ نے ایک انسان کی نجی زندگی کے حقوق یوں بیان فرمائے کہ دوسرے کے گھر میں جھانکنا، باہر سے نگاہ ڈالنا، حتیٰ کہ دوسرے کا خط اس کی اجازت کے بغیر پڑھنا سخت ممنوع قرار دیا۔ آپ ﷺ نے فرمایا: اذا دخل البصر فلا اذن⁷ یعنی: ”جب نگاہ داخل ہو گئی تو پھر خود داخل ہونے کے لیے اجازت مانگنے کا موقع نہ رہا“ حضرت مزیل بن شریحیل کہتے ہیں ایک شخص نبی ﷺ کے ہاں حاضر ہوا اور عین دروازے پر کھڑا ہو کر اجازت مانگنے لگا۔ حضور نے اسے فرمایا: لھکذا عنک، فانما الاستبذان من النظر⁸ یعنی: ”پرے ہٹ کر کھڑے ہو، اجازت مانگنے کا حکم تو اسی لیے ہے کہ نگاہ نہ پڑے۔“ آپ ﷺ کا اپنا قاعدہ یہ تھا کہ جب کسی کے ہاں تشریف لے جاتے تو دروازے کے عین سامنے کھڑے نہ ہوتے، کیونکہ اس زمانے میں گھروں کے دروازوں پر پردے نہ لٹکائے جاتے تھے۔ آپ دروازے کے دائیں یا بائیں کھڑے ہو کر اجازت طلب فرمایا کرتے تھے۔⁹ حضرت انس فرماتے ہیں کہ ایک شخص نے پیغمبر اسلام ﷺ کے حجرے میں باہر سے جھانکا۔ آپ اس وقت ایک تیر ہاتھ میں لیے ہوئے تھے۔ آپ اس کی طرف اس طرح بڑھے جیسے کہ اس کے پیٹ میں گھونپ دیں گے۔¹⁰

حضرت عبداللہ بن عباس کی روایت ہے کہ حضورؐ نے فرمایا: ”جس نے اپنے بھائی کی اجازت کے بغیر اس کے خط میں نظر دوڑائی وہ گویا آگ میں جھانکتا ہے۔“¹¹ صحیحین میں ہے کہ پیغمبر اسلام ﷺ نے فرمایا: لو ان امراً اطلع علیک بغیر اذن فخذفتہ بحصارة ففقت علیہ ماکان علیک من جناح یعنی: ”اگر کوئی شخص تیرے گھر میں جھانکے اور تو ایک کنکری مار کر اس کی آنکھ پھوڑ دے تو کچھ گناہ نہیں۔“ ایک اور جگہ فرمایا: ”جس نے کسی کے گھر میں جھانکا اور گھر والوں نے اس کی آنکھ پھوڑ دی تو ان پر کچھ مواخذہ نہیں۔“

فقہاء نے سماعت کو بھی نگاہ ہی کے حکم میں شامل کیا ہے۔ مثلاً اندھا آدمی اگر بلا اجازت آئے تو اس کی نگاہ نہ پڑے گی، مگر اس کے کان تو گھر والوں کی باتیں بلا اجازت سنیں گے۔ یہ چیز بھی نظر ہی کی طرح تخلیہ کے حق میں بے جا مداخلت ہے۔ اسی طرح اجازت لینے کا حکم صرف دوسروں کے گھر جانے کی صورت ہی میں نہیں ہے بلکہ خود اپنی ماں بہنوں کے پاس جانے کی صورت میں بھی ہے۔ ایک شخص نے پیغمبر اسلام ﷺ سے پوچھا کیا میں اپنی ماں کے پاس جاتے وقت بھی اجازت طلب کروں؟ آپ نے فرمایا: ”ہاں!“ اس نے کہا میرے سوا ان کی خدمت کرنے والا اور کوئی نہیں ہے، کیا ہر بار جب میں اس کے پاس جاؤں تو اجازت مانگوں؟“ فرمایا: اتحب ان تراھا عربانة یعنی: ”کیا تو پسند کرتا ہے کہ اپنی ماں کو برہنہ دیکھے؟“

3. شخصی آزادیاں اور اظہارِ رائے کی آزادی

اسلام یہ اصول بھی طے کرتا ہے کہ کسی شخص کو اس کا جرم عدالت میں اور وہ بھی کھلی عدالت میں ثابت کئے بغیر قید نہیں کیا جاسکتا۔ محض شبہ کی بنا پر پکڑنا اور کسی عدالتی کارروائی کے بغیر اور صفائی کا موقعہ دے بغیر قید کر دینا اسلام میں جائز نہیں ہے۔ پیغمبر اسلام ﷺ ایک دفعہ مسجد میں خطبہ دے رہے تھے۔ خطبے کے دوران میں ایک شخص نے اٹھ کر کہا: ”یا رسول اللہ ﷺ! میرے ہمسائے کس جرم میں پکڑے گئے ہیں؟ آپ نے سنا اور خطبہ جاری رکھا۔ اس نے پھر اٹھ کر یہی سوال کیا۔ آپ نے پھر خطبہ جاری رکھا۔ اس نے تیسری بار پھر اٹھ کر یہی سوال کیا۔ تب آپ نے حکم دیا کہ اس کے ہمسایوں کو چھوڑ دو۔“ دو مرتبہ سن کر خاموش رہنے کی وجہ یہ تھی کہ کو تو ال مسجد میں موجود تھا۔ اگر شخص مذکور کے ہمسایوں کو گرفتار کرنے کی کوئی خاص وجہ ہوتی تو وہ اٹھ کر اسے بیان کرتا۔ جب اس نے کوئی وجہ بیان نہ کی تو پیغمبر اسلام ﷺ نے حکم دے دیا کہ جن لوگوں کو گرفتار کیا گیا ہے انہیں چھوڑ دیا جائے۔ کو تو ال اسلامی قانون سے واقف تھا۔ اس لئے اس نے اٹھ کر یہ نہیں کہ: ”انظامیہ ان کے قصور سے واقف ہے اور (ملکی مفاد میں) اعلانیہ وہ قصور بیان نہیں کیا جاسکتا۔ حضور تخلیہ میں دریافت فرمائیں تو عرض کر دیا جائے گا۔“¹² یہ بات اگر کو تو ال زبان سے نکالتا تو اسی وقت کھڑے کھڑے اسے ملازمت

سے برطرف کر دیا جاتا۔ عدالت کے لئے یہ بات بالکل کافی تھی کہ کو تو ال نے گرفتاری کی کوئی وجہ کھلی عدالت میں پیش نہیں کی ہے۔ اس لئے فوراً رہائی کا حکم صادر کر دیا گیا۔

مملکت اسلامیہ کے تمام شہریوں کو اسلام آزادی اظہار رائے کا حق اس شرط کے ساتھ دیتا ہے کہ وہ بھلائی پھیلانے کے لئے ہونہ کہ برائی پھیلانے کے لئے۔ اظہار رائے کی آزادی کا یہ اسلامی تصور موجودہ مغربی تصور سے مختلف ہے۔ برائی پھیلانے کی آزادی اسلام نہیں دیتا۔ تنقید کے نام سے دشنام طرازی کی بھی وہ اجازت نہیں دیتا البتہ اس کے نزدیک بھلائی پھیلانے کے لئے اظہار رائے کا حق صرف حق ہی نہیں بلکہ مسلمان پر ایک فرض بھی ہے جسے روکنا خدائے ذوالجلال سے لڑائی مول لینا ہے اور یہی معاملہ برائی سے منع کرنے کا بھی ہے۔ پیغمبر اسلام ﷺ نے اپنے ساتھیوں کو پوری آزادی دے رکھی تھی۔ اُن کو حق حاصل تھا کہ وہ کسی بھی قسم کا سوال آپ سے کریں۔ یہاں تک کہ بعض دفعہ آپ کے ساتھی آپ کے بعض امور میں اختلاف کرنے کی جرأت بھی رکھتے تھے۔

4. جاہلانہ نظام کی منسوخی

جیسا کہ اس سے پہلے اشارہ کیا جا چکا ہے، خطبہ حجۃ الوداع، درحقیقت، ایک نیا عالمی نظام تھا۔ یہی وجہ تھی کہ اس موقع پر آپ ﷺ نے پچھلے نظام اور اس کے جاہلانہ امور کو منسوخ کرنے کا اعلان فرمایا: اَلَا! کُلُّ شَیْءٍ مِنْ اَمْرِ الْجَاهِلِیَّةِ تَحْتَ قَدَمِیْ مُحَمَّدٍ مَوْضُوعٌ، ودماء الجاهلیة موضوعة،... ورباء الجاهلیة موضوعة" ¹³ یعنی: ”خبردار! دورِ جاہلیت کا سارا (ظالمانہ اور استحصالی) نظام میں نے اپنے پاؤں تلے روند ڈالا ہے۔ آج سے نظامِ جاہلیت کے سارے خون (قصاص، دیت اور انتقام) کا عدم قرار دیئے جاتے ہیں اور آج سے نظامِ جاہلیت کے سارے سودی لین دین بھی ختم کئے جاتے ہیں۔“ ان دو اعلانات کے بعد اس امر میں کسی شک کی کوئی گنجائش باقی نہیں رہ جاتی کہ خطبہ حجۃ الوداع فی الحقیقت ”نیو ورلڈ آرڈر“ کا ہی اعلان تھا جس کے اہم پہلو درج ذیل تھے:

5. عالمی امن کے قیام کا اعلان

اس اسلامک ورلڈ آرڈر کا سب سے اہم پہلو عالمی سطح پر قیام امن تھا۔ اقوام، ممالک اور قبائل ہمہ وقت قتل و غارت گری اور جنگ و جدال کے فساد انگیز عمل میں مبتلا رہتے تھے۔ قبائل میں لامتناہی جنگوں کے سلسلے جاری رہتے تھے، انسانی خون نہایت ارزاں ہو گیا تھا اور معمولی معمولی بات پر تلواریں نکل آتیں اور دیکھتے ہی دیکھتے نسلیں خون آشام منظر کی بھینٹ چڑھ جاتیں۔ پیغمبر اسلام ﷺ نے ان ہولناک حالات میں عالمی سطح پر قیام امن کا اعلان ان الفاظ میں فرمایا: فِیْ اَنْ دِمَاءِ کُمْ وَاَمْوَالِکُمْ وَاَعْرَاضِکُمْ عَلَیْکُمْ حَرَامٌ کَحَرَامَةِ یَوْمِکُمْ هَذَا فِیْ بِلَدِکُمْ هَذَا فِیْ شَہْرِکُمْ

ہذا¹⁴ یعنی: ”اے بنی نوع انسان! بیشک تمہاری جانیں اور تمہارے اموال اور تمہاری عزتیں تم پر حرام کر دی گئی ہیں جس طرح آج کے دن کی حرمت اور اس مہینہ کی حرمت تمہارے اس شہر میں برقرار ہے۔“ جس میں تم ایک دوسرے کی بے حرمتی نہیں کر سکتے اسی طرح تم کبھی ایک دوسرے کی جان و مال کی بے حرمتی بھی نہیں کر سکتے۔ آپ نے اس حکم کو مزید ان الفاظ کے ذریعے مؤکد فرمایا: أَلَا فَلَاتَرَجِعُوا بَعْدِي ضَلَالًا لِيَضْرِبَ بَعْضُكُمْ رِقَابَ بَعْضٍ¹⁵ یعنی: ”خبردار! تم میرے بعد پلٹ کر پھر گمراہ نہ ہو جانا یوں کہ ایک دوسرے کی گردنیں مارنے لگو (یہ سب سے بڑی گمراہی ہوگی)۔“

6. برابری اور عالمی انسانی مساوات کا قیام

حجۃ الوداع کے خطبہ میں پیغمبر اسلام ﷺ نے فرمایا: لا فضل لعربی علی عجمی ولا لعجمی علی عربی ولا لاصبر علی اسود ولا لاسود علی اصبر الا بالتقوی¹⁶ یعنی: ”نہ تو عربی کو عجمی پر اور نہ عجمی کو عربی پر کوئی فضیلت ہے اور نہ گورے کو کالے پر اور نہ کالے کو گورے پر کوئی فضیلت ہے، الا یہ کہ (کسی میں) تقویٰ ہو۔“ پیغمبر اسلام نے اپنے اس ارشاد میں سب سے پہلے عرب کا ذکر فرمایا۔ اس لیے کہ عربوں کے ذریعے اسلامی انقلاب آیا تھا۔ عرب اس وقت تخت حکومت پر فائز اور فرمان روا تھے۔ ان سے کہا گیا کہ یاد رکھو کسی عربی کو کسی عجمی پر فوقیت نہیں ہے اور کسی گورے کو کسی کالے پر کوئی فضیلت نہیں ہے۔ الا بالتقویٰ کا مطلب یہ ہے کہ برتری تقویٰ سے حاصل ہوتی ہے۔ اگر کسی کے اندر تقویٰ ہے تو وہ افضل ہے، اس کا احترام ضرور ہونا چاہیے اور سوسائٹی میں اس کی عزت و توقیر ہونی چاہیے۔ اس کی جگہ یہ دیکھنا کہ کون گورا ہے، کون کالا، کون عربی ہے اور کون عجمی، کس کا کس ملک سے تعلق ہے اور کون مرد ہے اور کون عورت ہے، ناجائز اور غیر اسلامی رویہ ہے۔ یہ اعلان اس وقت ہو واجب دنیا میں مساوات کا واضح تصور تک نہیں پایا جاتا تھا۔ حق انصاف انسان کا ایک بنیادی حق یہ مانا جاتا ہے کہ اسے عدل و انصاف حاصل ہو۔

قانون کی برتری مساوات اور عدل و انصاف کا ایک لازمی تقاضا یہ ہے کہ معاشرے میں قانون کو برتری حاصل ہو، تاکہ ہر شخص اس اطمینان کے ساتھ اپنے فرائض انجام دے سکے کہ قانون اس کی پشت پر ہے اس لیے اس کے ساتھ کوئی نا انصافی یا اس کی حق تلفی نہ ہوگی۔ یہ بات اس طرح کہی جاتی ہے جیسے اس سے پہلے دنیا میں اس کا تصور ہی نہیں تھا۔ پیغمبر اسلام ﷺ نے یہ بات بڑی وضاحت کے ساتھ کہی ہے کہ قانون کے سامنے سب برابر ہیں۔ مشہور واقعہ ہے جو صحیح بخاری اور حدیث کی دوسری کتابوں میں موجود ہے کہ بنو مخزوم کی ایک عورت نے چوری کی تو پیغمبر اسلام سے درخواست کی گئی کہ اس عورت نے چوری کی ہے، لیکن شریف گھرانے کی ہے، اس کا

ہاتھ نہ کاٹا جائے، کوئی اور سزا دے دی جائے۔ آپ کو یہ بات سخت ناگوار گزری۔ آپ نے فرمایا کہ قومیں اسی طرح تباہ ہوئی ہیں کہ ان میں جو با اقتدار اور شریف سمجھے جاتے تھے انھوں نے اگر کوئی غلط کام کیا تو ان کو سزا نہیں دی گئی اور جو کم زور تھے ان کو سزا دی گئی۔ پھر اس کے بعد وہ تاریخی جملہ ارشاد فرمایا جو شاید پیغمبر ہی کی زبان سے نکل سکتا ہے۔ آپ نے فرمایا کہ محمد کی بیٹی فاطمہ (سلام اللہ علیہا) بھی چوری کرتی تو آج میں اس کا ہاتھ کاٹ دیتا۔¹⁷ مطلب یہ کہ قانون کی نظر میں سب برابر ہیں۔ یہ بڑے کے لیے بھی ہے چھوٹے کے لیے بھی، مرد کے لیے بھی ہے اور عورت کے لیے بھی۔ اس سے کوئی مستثنیٰ نہیں ہے۔ یہ اتنا صاف اور واضح تصور ہے کہ قانون کی برتری کا اس سے بہتر اور واضح تصور پیش نہیں کیا جاسکتا۔ جرم عدالت سے ثابت ہو گا کہا جاتا ہے کہ انصاف کے لیے ضروری ہے کہ جرم عدالت سے ثابت ہو۔ اس کے بغیر سزا نہ دی جائے۔

پیغمبر اسلام ﷺ نے انسانی نسلوں، طبقوں اور معاشروں کی ایک دوسرے پر مصنوعی فضیلت و برتری کے سب دعوؤں کو ختم فرمادیا اور انسانی مساوات کا عالمی اعلان فرما کر ساتھ ہی باہمی فضیلت کا دائمی عادلانہ اصول بھی مقرر فرمادیا۔ ارشاد فرمایا: الناس بنو آدم و آدم من تراب¹⁸ تمام بنی نوع انسان، آدم کی اولاد ہیں اور آدم مٹی سے تخلیق کئے گئے تھے۔ اُلا! کل مائترة أو دم أو مال يدعی به فهو تحت قدمی ہاتین¹⁹ اب فضیلت و برتری کے سارے (جھوٹے) دعوے، جان و مال کے سارے مطالبے اور سارے انتقام میرے پاؤں تلے روندے جا چکے ہیں۔ ”ایہا الناس إن ربکم واحد و أباکم واحد“²⁰ ترجمہ: ”اے لوگو! تمہارا رب ایک اور تم سب ایک ہی باپ کی اولاد ہو۔“ یہ مساوات انسانی کا وہ عالمی اصول تھا جس پر پیغمبر اسلام نے بین الاقوامی سطح پر جمہوری اور عادلانہ انسانی معاشرے کی بنیاد رکھی یہی اصول آگے چل کر عالمی جمہوریت کے قیام کا باعث بنا۔

پیغمبر اسلام ﷺ نے انسانی نسل کی وحدت کے تصور کو رنگ و نسل کے امتیاز کے خاتمہ کا موثر ترین ذریعہ بنایا ہے۔ تمام انسانوں کو ایک ہی لڑی میں پرو کر یہ ثابت کر دیا کہ اسلامی تعلیمات میں انسان برابر ہی کا حق دار ہے۔ البتہ ایک انسان کی فضیلت اُسی وقت ثابت ہو سکتی ہے جب وہ پرہیزگاری اور تقویٰ کو اپنا شعار بنائے۔ آپ نے فرمایا: الناس مستونون کأسنان لأحد علی أحد إلا تقوی اللہ²¹ یعنی: ”تمام انسان کنگھی کے دندلوں کے طرح برابر ہیں کوئی بھی دوسرے پر فضیلت نہیں رکھتا سوائے اللہ کے تقویٰ کے۔“ آپ ﷺ نے برابری کی بنیاد کو یہاں تک محدود نہیں رکھا بلکہ اس سے بھی ایک قدم آگے بڑھ کر یہ اعلان فرمایا کہ برابری کا معیار صرف انسان ہونے تک محدود نہیں بلکہ رنگ و نسل، ذات پات اور خاندانی فخر و مباہات کی بھی حوصلہ شکنی ہونی چاہیے۔ کیونکہ آپ معلوم تھا کہ قبل از اسلام قبائلی فخر و مباہات کو انسانی قدر و قیمت سے بھی زیادہ عزیز سمجھا جاتا تھا۔ آپ نے تمام تر انسانی عزت و افتخار کی نفی کرتے ہوئے فضیلت کا معیار صرف ایک ہی نکتہ کو قرار دیا اور وہ تقویٰ الی اللہ

اور خوف خدا تھا۔ فرمایا: إن الله قد أذهب عنكم عبية الجاهلية وتعاطفها بآبائها فالناس رجlan: برتقی کریم علی اللہ وفاجر شقی هیین علی اللہ والناس بنو آدم وخلق اللہ آدم من تراب، قال اللہ ﴿إِنَّ أَكْرَمَكُمْ عِنْدَ اللَّهِ اتَّقَاكُمْ﴾²² ترجمہ: ”اے لوگو! اللہ تعالیٰ نے تم سے جاہلیت کا غرور اور ایک دوسرے پر خاندانی فخر دور کر دیا ہے۔ پس اب دو قسم کے لوگ ہیں: ایک، نیک متقی شخص جو اللہ تعالیٰ کے ہاں معزز ہے اور دوسرے، بدکار و بد بخت جو اللہ تعالیٰ کے ہاں ذلیل و خوار ہے تمام لوگ آدم کی اولاد ہیں اور آدم کو اللہ تعالیٰ نے مٹی سے پیدا کیا اللہ تعالیٰ فرماتا ہے ﴿بے شک اللہ کے ہاں تم میں سے زیادہ عزت والا وہی ہے جو تم میں سے زیادہ پرہیزگار ہے﴾“

7. معاشی عدل و احسان اور صدقہ و انفاق کا حکم

پیغمبر اسلام ﷺ نے اسی عالمی نظام کے ذریعے سود کو استحصالی نظام قرار دے کر اسے سرے سے مسترد بلکہ ختم کرنے کا اعلان کیا۔ آپ نے فرمایا: وإن كل ربا موضوع ولکم ردؤس أموالکم لا تغلبون ولا تغلبون... قضی اللہ أنه لا ربا²³ یعنی: ”بے شک آج سے ہر قسم کا سود (اور سارا سودی نظام) منسوخ کیا جاتا ہے تم اپنے سرمائے کے سوانہ کچھ لے سکتے ہو اور نہ کچھ دے سکتے ہو۔ نہ تم سودی لین دین کی شکل میں ایک دوسرے پر ظلم کرو اور نہ قیامت کے دن تم پر ظلم کیا جائے گا... یہ فیصلہ اللہ تعالیٰ نے فرما دیا ہے کہ سود (اور اس پر مبنی ہر قسم کا اقتصادی استحصالی) ممنوع ہے۔“ آپ ﷺ نے معاشی عدل و احسان کے تصور کو انسانی زندگی میں معاشی جبر و استحصالی کے مسئلے کا موثر ترین حل بتایا ہے۔ عام طور پر معاشی جدوجہد کے بارے میں ایک بات یہ کہی جاتی ہے کہ انسان کو اپنی بنیادی ضرورتیں پوری کرنے کا حق ملنا چاہیے۔ پیغمبر اسلام کا نقطہ نظر اس معاملے میں بالکل واضح ہی نہیں بہت وسیع ہے۔ آپ کے نزدیک حصول معاش میں کوئی ناجائز رکاوٹ قانوناً جرم ہے۔ اسلام انسان کو معاشی جدوجہد کی آزادی فراہم کرنے کے ساتھ اس بات کو بھی یقینی بناتا ہے کہ انسان کو اچھی غذا ملے۔ وہ گندی غذا استعمال کرنے اور گلی سڑی چیزیں کھانے پر مجبور نہ ہو جائے۔ انسان کو طیب اور پاک صاف غذا ملنی چاہیے۔ یہ اس کا ایک بنیادی حق ہے۔ اس کے نزدیک لباس بھی انسان کی ایک فطری ضرورت ہے۔ آدم علیہ السلام جب بے لباس ہو گئے تو انہوں نے کہا کہ اے اللہ میں لباس سے عاری ہو گیا ہوں۔ کچھ نہیں ملا تو درخت کے پتوں ہی سے خود کو چھپانے لگے۔ اسلام کی رو سے انسان کی یہ فطری ضرورت لازماً پوری ہونی چاہیے۔ اسی طرح اسے مکان ملنا چاہیے اور حسب سہولت اس کے پاس خادم بھی ہونا چاہیے۔

آپ ﷺ نے فرمایا: من ترک مالا فلورثتہ... ومن ترک عیالا فإلّا انا ولی من لا ولی له²⁴ یعنی: ”جس نے کوئی مال چھوڑا تو یہ مال اس کے وارثوں کے لئے ہے۔۔۔ اور اگر کوئی شخص بال بچے چھوڑ کر جاتا ہے اور مال چھوڑ کر نہیں جاتا ہے تو اس کا ولی میں ہوں گا اور اس کی نگہداشت میرے ذمے ہے۔“ اس کے سلسلے میں علماء نے لکھا ہے کہ یہ ریاست کی ذمے داری ہے کہ کسی بھی بچے اور کسی بھی فرد کی ضروریات پوری ہونے سے نہ رہ جائیں۔ خاندان میں اس کا کوئی دیکھ بھال کرنے والا نہیں ہے تو ریاست اس کی ضروریات پوری کرنے کی ذمے دار ہوگی۔ اس کے ساتھ یہ بھی بتایا گیا کہ انسان دنیا کو مقصود نہ بنائے۔ پیغمبر اسلام ﷺ نے انسان کی فلاح اور غربت زدہ حالت سے باہر نکلنے کے لئے دو اہم ترین اصول وضع کئے: اول: زکوٰۃ، فطرہ اور صدقہ: دوم: سود کا خاتمہ۔

زکوٰۃ کی اہمیت تین پہلوؤں سے واضح ہوتی ہے۔ اول، یہ کہ انسان زکوٰۃ ادا کر کے اللہ کی بارگاہ میں اپنی مالی نذر اسی غرض سے پیش کرتا ہے اور اس بات کا عملی ثبوت دیتا ہے کہ اس کے پاس جو کچھ ہے وہ اسے اپنا نہیں بلکہ خدا کا سمجھتا اور یقین کرتا ہے اور اس کی رضا و قرب حاصل کرنے کے لیے اس کو قربان کرتا اور نذرانہ پیش کرتا ہے۔ دوسرا، پہلو زکوٰۃ میں یہ ہے کہ اس کے ذریعہ اللہ کے ضرورت مند اور پریشان حال بندوں کی خدمت و اعانت ہوتی ہے، اس پہلو سے زکوٰۃ اخلاقیات کا نہایت ہی اہم باب ہے۔ سوم، یہ کہ جب مال اور دولت پرستی جو ایک ایمان کش اور نہایت مہلک روحانی بیماری ہے، زکوٰۃ اس کا علاج اور اس کے گندے اور زہریلے اثرات سے نفس کی تطہیر اور تزکیہ کا ذریعہ ہے۔ پیغمبر اسلام ﷺ نے معاشی عدم توازن کا راستہ بند کرنے کے لیے سود کو حرام قرار دیا کیونکہ سود سرمایہ دار طبقہ کو محفوظ طریقہ سے دولت جمع کرنے کے مواقع فراہم کرتا ہے اور ان کی تمام تر دولت سودی سرمائے کے حصول ہی کی وجہ سے ہوتی ہے۔ آپ نے سود کے بارے میں فرمایا: ”اگر کسی کے پاس امانت ہو تو وہ اسے اس کے مالک کو ادا کر دے اور اگر سود ہو تو وہ موقوف کر دیا گیا ہے۔ ہاں تمہارا سرمایہ مل جائے گا۔ نہ تم ظلم کرو اور نہ تم پر ظلم کیا جائے۔ اللہ نے فیصلہ فرما دیا ہے کہ سود ختم کر دیا گیا اور سب سے پہلے میں عباس بن عبدالمطلب کا سود باطل کرتا ہوں۔“²⁵

پیغمبر اسلام ﷺ کی تعلیمات میں صدقہ و انفاق اور اطعام الطعام کے حکم کو قحط و فاقہ کے انسانی مسئلہ کا حتمی حل بنایا گیا ہے۔ ضرورت اس امر کی ہے کہ اسے افراد اور اقوام دونوں سطحوں پر وجوداً نافذ کیا جائے۔ آپ نے قرآن و سنت کے ذریعے بنی نوع انسان کو یہ تعلیم دی ہے: أطعموا الجائع وعودوا البریض و فکوا العانی²⁶ یعنی: ”بھوکے کو کھانا کھلاؤ، مریض کی عیادت کرو اور اسیر کو رہائی دلاؤ۔“ اسی طرح فرمایا: من کان عندہ فضل ظہر فلیعده بہ علی من لا ظہر لہ، ومن کان عندہ فضل زاد فلیعده بہ علی من لا زاد لہ²⁷ یعنی: ”جس کے پاس کوئی زائد نہ ہو سواری ہے تو وہ اسے دے جس کے پاس سواری نہیں ہے اور جس کے پاس زائد راہ ہے وہ اسے دے جس کے

پاس زاد راہ نہیں ہے۔ نیز ارشاد فرمایا: إن الله فرض على أغنياء المسلمين في أموالهم بقدر الذي يسع فقراءهم²⁸ یعنی: ”اللہ نے مسلمان امیروں پر ان کے مالوں میں ایک حصہ مقرر کر دیا ہے۔ جس سے ان کے غریبوں کی ضروریات پوری ہوں۔“

پیغمبر اسلام ﷺ نے اصل رزق اور بنیادی ضروریات زندگی میں سب کی برابری کے تصور کے ذریعے بے گھر ہونے اور بعض لوگوں کے دیگر حاجات اصلہ سے محروم ہونے کے مسئلے کو بھی حل کیا ہے۔ آپ نے اپنی تعلیمات کے ذریعے بنی نوع انسان کو یہ اصول فراہم فرمایا ہے: لیس لابن آدم حرق في سوى هذه الخصال بيت يسكنه وثوب يوارى عورته وجلف الخبز والباء²⁹ یعنی: ”انسان کی لئے ان اشیاء کے سوا کوئی حق نہیں، رہنے کے لئے مکان، ستر عورت کے لئے کپڑا، سالن کے بغیر روٹی اور پانی۔“

8. عورتوں کے حقوق کا تحفظ

خطبہ حجۃ الوداع میں پیغمبر اسلام ﷺ نے جہاں اجتماعی معاملات بیان کئے وہاں انفرادی حقوق کی بھی نشاندہی کی۔ خاص طور پر خواتین کے بارے میں حد درجہ تاکید فرمائی: أیها الناس! فیان لکم علی نساءکم حقاً ولهن علیکم حقاً... واستوصوا بالنساء خیراً، فاتقوا الله فی نساءکم³⁰ یعنی: ”اے لوگو! بے شک تمہارے کچھ حقوق عورتوں پر واجب ہیں اور اسی طرح عورتوں کے کچھ حقوق تم پر واجب ہیں (ان کی پوری طرح حفاظت کرنا) عورتوں سے ہمیشہ بہتر سلوک کرنا اور عورتوں کے حقوق کے معاملے میں ہمیشہ اللہ سے ڈرتے رہنا۔“ اس کے بعد ان حقوق کی تفصیل ارشاد فرمائی: ”عورتوں پر تمہارا حق یہ ہے کہ وہ تمہارے بستر پر کسی ایسے شخص کو نہ سلائیں جسے تم پسند نہیں کرتے... اور تمہارے گھروں میں کسی ایسے کو نہ آنے دیں جنہیں تم نہیں جانتے... اور یہ کہ معروفات میں تمہاری نافرمانی نہ کریں۔ اگر وہ ایسا کریں تو تمہیں ان پر (زیادتی کرنے کی) کوئی راہ نہیں۔“³¹ پھر فرمایا: پس عورتوں کے بارے میں اللہ سے ڈرتے رہو... اور عورتوں کے متعلق میں تم کو خیر کی تلقین کرتا ہوں۔³²

پیغمبر اسلام ﷺ نے معاشرے میں عورت کی عزت کی بلندی اور اس کے سماجی، معاشی، قانونی، عائلی اور اخلاقی حقوق کا تعین و تحفظ کر کے حیثیت نسواں کے مسئلہ کا ایک متوازن حل دیا ہے۔ آپ نے اپنی تعلیمات کے ذریعے بنی نوع انسان کو یہ ہدایت فرمائی ہے: خیرکم خیرکم لأھله وأنا خیرکم لأھلی³³ یعنی: ”تم میں بہتر وہ ہے جو اپنی بیوی کے لئے بہتر ہو اور میں اپنی بیوی کے لئے بہتر ہوں۔“ نیز فرمایا: ما أکر مھن إلا کریم وما أھانھن إلا

لئیم³⁴ یعنی: "ان (عورتوں) کی عزت، عزت والا ہی کرتا ہے اور ان سے توہین آمیز سلوک وہی کرتا ہے جو خود ذلیل (اور کمینہ) ہو۔"

ان ارشادات پر غور کرنے سے معلوم ہوتا ہے کہ آج سے چودہ سو سال قبل کی اس دنیا میں جہاں ہر سماج میں تمدن و معاشرت کی تباہ کاریاں اپنے شباب پر تھیں، ایسے ماحول میں حقوق نسواں کے تحفظ کی جو ضمانت پیغمبر اسلام ﷺ کے خطبہ میں دی گئی تھی اور اشتراک حقوق و سلوک کی جو تاکید فرمادی گئی تھی اب صدیاں گزرنے کے بعد بھی دنیا کے کسی دستور، کسی منشور میں ایسا تحفظ نہیں پایا جاتا ہے۔ مثال کے طور پر انگریزی منشور اعظم (Magna Carta) مجریہ ۱۲۱۵ء میں حقوق و فرائض نسواں کے بارے میں کوئی وضاحت موجود نہیں ہے۔ اس کی کل ۶۳ دفعات میں سے زیادہ سے زیادہ پانچ دفعات ایسی ہیں جن میں عورتوں کے متعلق کچھ نہ کچھ ذکر ہے۔ چنانچہ دفعہ ۶ کے تحت در ثناء باہم شادی بیاہ کر سکتے ہیں لیکن ان کی شادی کسی نچلے سماجی رتبہ والے سے نہیں ہو سکتی۔ دفعہ ۷ میں مذکور ہے کہ شوہر کی وفات پر بیوہ کو حق ازدواج اور وراثت کی ادائیگی بغیر قباحت فی الفور کردی جائے گی۔ دفعہ ۸ کے مطابق بیوہ کو اس کی مرضی کے خلاف شادی پر مجبور نہیں کیا جائے گا۔ ایضاً دفعہ ۱۱ کے تحت اگر کوئی شخص مر جائے جبکہ اس نے یہودیوں سے قرض لے رکھا ہو تو بیوہ حق مہر لینے کی مجاز ہوگی اور اس میں سے قرض کی ادائیگی نہیں کرے گی۔ اور دفعہ ۵۴ میں ہے کہ کسی عورت کی درخواست پر نہ تو کسی شخص کو گرفتار کیا جائے گا نہ قید، نہ اسے سزائے موت دی جائے گی الا یہ کہ وہ اس کا شوہر ہو۔³⁵ عصر جدید میں عالمی منشور حقوق انسانی مجریہ ۱۹۴۸ء کی دستاویز میں دفعہ ۱۶ میں صرف یہ لکھا ہے کہ ہر بالغ مرد و عورت کو بلا امتیاز نسل، شہریت و مذہب شادی کرنے، گھر بسانے کے مجاز ہیں۔ اور دفعہ ۲۵ کی ذیلی دفعہ ۱۱ کے تحت امویت یا مادریت اور شیر خوارگی خصوصی توجہ اور امداد کی مستحق ہے اور تمام بچوں کو خواہ وہ جائز ہو یا ناجائز یکساں سماجی تحفظ حاصل ہوگا۔³⁶

9. غلاموں اور زیر دستوں کے حقوق کا تحفظ

پیغمبر اسلام ﷺ نے عالمی سطح پر عادلانہ اور غیر استحصالی انسانی معاشرہ قائم کرنے کے لئے یہ عظیم انقلابی اعلان بھی فرمایا: أرقائکم أرقائکم اطعموہم مباتأکلون واکسوہم مباتلبسون³⁷ یعنی: "لوگو! زیر دست انسانوں کا خیال رکھنا، زیر دستوں کا خیال رکھنا۔ انہیں وہی کچھ کھلاؤ جو خود کھاتے ہو اور ایسا ہی پہناؤ جیسا تم خود پہنتے ہو۔" اس اعلان نے عالمی نظام سے غلامی کے خاتمے کی بنیاد رکھ دی اور انسانی طبقات میں غیر فطری تفاوت کے خلاف انقلاب آفرین نظام وضع کر دیا۔ غرض یہ کہ پیغمبر اسلام ﷺ نے اپنے خطبہ حجۃ الوداع کے ذریعے انسانیت کو ایسا نیا عالمی نظام عطا فرمایا جو آج بھی زندہ و تابندہ ہے۔ یہ الگ بات ہے کہ آج عالم اسلام عملاً اس کی قدر و قیمت کا صحیح

اندازہ کر رہا ہے یا نہیں۔ اسلام کی تاریخ میں یہ نظام آج بھی دنیا کو ایسے اصول فراہم کرتا ہے جن پر عمل پیرا ہو کر دنیا امن کا گہوارہ بن سکتی ہے۔ آج اس عالمی نظام کے نفاذ سے بد امنی اور ظلم و بربریت کا خاتمہ ہو سکتا ہے اور ایک ایسے بین الاقوامی معاشرے کا قیام عمل میں آسکتا ہے جس میں خیر، تعمیر، ارتقاء اور عدل ہی عدل ہو۔ پیغمبر اسلام کی وفات کے بعد انہی قوانین کو مد نظر رکھتے ہوئے کئی ایک امراء نے کامیاب حکومت کی۔

صدر اسلام میں غلاموں کا طبقہ بھی سماجی ناہمواری اور معاشرتی ظلم و بربریت کا شکار تھا۔ یہ بات تاریخ کا ایک معمولی طالب علم بھی جانتا ہے کہ ساتویں صدی عیسوی میں لوٹڈی غلام مال و اسباب کی طرح خریدے اور بیچے جاتے تھے۔ مقام و مرتبے کے اعتبار سے وہ کسی گنتی شمار میں نہ تھے اور انہیں آزادی اور حقوق کے نام کی کوئی چیز حاصل نہ تھی۔ بلکہ وہ پالتو جانوروں سے زیادہ گئے گزرے تھے۔ اس پر وہ ظلم و ستم، زیادتیاں، سختیاں اور ناروا سلوک تھا جو ظالم آقاؤں، جابر سرمایہ داروں اور حق و انصاف کا خون کرنے والے دولت مندوں کی انسانیت سوز حرکات کا نتیجہ تھا۔ اس پس منظر میں جب ہم سیرت پیغمبر اسلام کی طرف نظر کرتے ہیں تو ان کی بعثت کا کلی مقصد یہ تھا کہ انسانوں کو انسانوں کی غلامی سے نجات دلانی جائے اور تاریخی طور پر یہ ثابت ہے کہ غلامی کا ادارہ بتدریج کم کرنے کے لئے عہد رسالت میں اور اس کے بعد بھی برابر اقدامات کئے جاتے رہے، یہ پیغمبر اسلام ﷺ کی تعلیم اور عمل پیہم کا ہی نتیجہ تھا کہ غلاموں کے ساتھ حسن سلوک اور ان کے حقوق کا تحفظ اس عہد، اس معاشرے میں یوں کیا گیا کہ خود غلاموں کی غلامی باعث فخر بن گئی۔³⁸

حجۃ الوداع کے خطبے میں پیغمبر اسلام ﷺ نے طبقہ غلامان کے حقوق کی نشاندہی ان الفاظ میں کی: ”اور ہاں تمہارے غلام، تمہارے غلام! (ان کا خیال رکھنا) جو خود کھاؤ وہی ان کو کھلاؤ، جو خود پہنو، وہی ان کو پہناؤ، اور اگر وہ کوئی ایسی خطا کریں جسے تم معاف نہ کرنا چاہو تو اللہ کے بندو، انہیں فروخت کر دو، انہیں نشانہ ستم نہ بناؤ... خبردار جو کوئی اپنا نسب بدلے گا یا کوئی غلام اپنے آقا کے سوا کسی دوسرے کے ساتھ اپنی نسبت قائم کرے گا، اس پر اللہ کی لعنت، اس کے فرشتوں کی اور تمام انسانوں کی لعنت ہوگی اور قیامت کے دن اس سے کوئی فدیہ قبول نہیں کیا جائے گا۔“³⁹ آپ ﷺ کے کارہائے نمایاں میں سے یہ کارنامہ یقیناً عظیم ترین متصور ہوگا کہ انہی کے کی وجہ سے انسان کو عزت ملی۔ جیسا کہ مسلمانوں کا عقیدہ ہے کہ آپ کے ہی کے سبب انسانی فضیلت و احترام اور تکریم و شرف آدمیت کی قندیل روشن ہوئی اور آپ ہی کے فیض کرم سے دنیا کو حقوق انسانی کی سوغات ملی اور تاریخ میں پہلی مرتبہ انسان کے وقار اور احترام کی حقیقی ضمانت دی گئی۔ انسان کے بحیثیت انسان حقوق و فرائض متعین ہوئے اور تمام انسانوں کو ایک ہی رشتہ مودت و محبت میں یوں پیوست کر دیا گیا کہ تقویٰ کے سوارنگ و نسل، زبان و وطن، اونچ نیچ، ذات پات، اعلیٰ و ادنیٰ کا ہر امتیاز بے وقعت ٹھہرا اور خون و خاندان، دولت و سامان عہدہ

ومنصب، قومیت و قبائلیت کا ہر فرق بے معنی قرار پایا اور یہ طے کر دیا گیا کہ سب کے سب انسان بحیثیت انسان برابر ہیں، ایک ہیں کہ سب کے سب آدم کی اولاد ہیں اور ان میں سے ہر ایک برابر کی عزت و وقعت اور اعزاز و احترام کا سزاوار ہے۔

10. انسانی کرامت کی حفاظت

عہد پیغمبر ﷺ اسلام کو یہ خصوصیت بھی حاصل ہے کہ اس دور میں انسان درجہ تہذیب کی انتہائی پستیوں سے نکل کر آبرو مندانه زندگی گزارنے کے قابل بنا اور اسے اس مثالی معاشرہ و ریاست میں وہ تمام سیاسی و سماجی اور قانونی و ثقافتی حقوق عملاً حاصل ہوئے جن کا اس زمانہ میں تصور بھی محال تھا۔ آپ کے عہد میں پاکیزہ الہامی تعلیمات کے ذریعے ذہن و فکر کے سانچے بدلے گئے اور ایسے انتظامات کئے گئے کہ قتل و غارت گری، خونریزی و سفاکی اور عداوت و شقاوت کا ہر دروازہ بند ہو جائے اور معاشرہ کا ہر فرد دوسرے فرد کی جان و مال، عزت و آبرو اور نجی و شخصی زندگی کا محافظ بن جائے۔ یہ پیغمبر اسلام ﷺ کا کارنامہ اپنے خاص تاریخی پس منظر کے سبب اور زیادہ اہمیت کے حامل اس لئے نظر آتا ہے کہ ساتویں صدی عیسوی کی معلوم دنیا میں انسان ہر شرف سے محروم، پستی و ذلت کی آخری انتہا پر کھڑا تھا۔ وہ علاقے بھی جہاں آج تہذیب و تمدن کی ضوفشانیوں کا چرچا ہے، اس وقت انسانیت و آدمیت کے لئے موجب ننگ و عار تھے۔ انسانی اخوت انسانیت کے اعتبار سے اور مساوات کا دور دورہ تک کوئی تصور اس عہد میں نہ تھا۔ دنیا میں ہر جگہ، ہر خطہ ہر علاقے میں انسان طبقتوں میں بنا ہوا تھا۔ سماجی تقسیم کہاں نہیں تھی۔ اونچ نیچ، ذات پات، آقا و غلام، ادنیٰ و اعلیٰ کے پیمانے الگ، ان کی حیثیت و مرتبہ جدا ان سے سلوک مختلف، سب جگہ تھا۔ روم، ہندوستان، ایران و عرب ہر ملک ہر خطہ میں اخوت و مساوات بے معنی الفاظ تھے اور اقتدار و اختیار، دولت و ثروت کے آگے ہر شرف ہیچ تھا۔ نبی اکرم ﷺ نے اس وقت کے ماحول کو طبقہ اشرافیہ سے نجات دلانے کے لئے فرمایا: ”لوگو! تمہارا رب ایک ہے، تمہارا باپ ایک ہے، تم سب کے سب آدم کی اولاد ہو اور آدم مٹی سے بنے تھے۔“⁴⁰ مزید فرمایا: ”تم میں سے اللہ کے نزدیک معزز و محترم وہ ہے جو زیادہ تقویٰ اشعار ہے۔ پس کسی عربی کو کسی عجمی پر اور کسی عجمی کو کسی عربی پر برتری حاصل نہیں اور کسی کالے کو کسی سرخ پر اور کسی سرخ کو کسی کالے پر کوئی فضیلت حاصل نہیں ہاں مگر تقویٰ کے سبب۔“⁴¹

پیغمبر اسلام ﷺ نے مزید فرمایا: ”لوگو! تمہارے خون، تمہارے مال اور تمہاری عزت و آبرو، آپس میں ایک دوسرے پر حرام و محترم ہے (جس طرح یہ دن محترم ہے، یہ مہینہ محترم ہے) قیمت تک کے لئے۔“⁴² آگے چل کر آپ نے ظلم و جبر سے اجتناب کرتے ہوئے فرمایا: ”مجھ سے سن لو! تم زندگی گزارو (رہو، سہو مگر اس طرح)

کہ ظلم نہ کرنا، خیر دار ظلم نہ کرنا سنو، ظلم نہ کرنا۔“⁴³ ”ہاں مجرم اپنے جرم کا آپ ذمہ دار ہے... باپ کے جرم کا ذمہ دار بیٹا نہیں اور بیٹے کے جرم کا ذمہ دار باپ نہیں اور بیٹے کے جرم کا جواب دہ باپ نہیں۔“

ان ارشادات پر غور کرنے سے معلوم ہوتا ہے کہ اُس زمانہ میں جب کہ حقوق و مساواتِ انسانی کا یہ سبق ناپید تھا آپ نے انسانیت کو ایک حقیقی مقصد کی طرف متوجہ کیا۔ مورخین لکھتے ہیں کہ اس منشور انسانیت کا اجراء آج سے چودہ سو سال قبل اس وقت روبہ عمل آ رہا تھا جبکہ دنیا میں کہیں حقوقِ انسانی کا کوئی یقین کوئی تصور عملی طور پر موجود نہ تھا۔⁴⁴

یہاں یہ بات قابلِ غور ہے کہ پیغمبر اسلام ﷺ کے فرامین میں انسانیت کو جن حقوق و تحفظات سے سرفراز کیا جا رہا تھا اور احترامِ آدمیت و انسانیت کے جو اصول آپ کی زبان پر جاری ہوئے، آنے والے دنوں میں انہی کی روشنی سے افقِ تافق اجالا ہوا اور دنیا میں جہاں کہیں بھی بیداری کی لہر پیدا ہوئی اور انسانی معاشرے میں جہاں کہیں بھی آزادی، مساوات اور حقوق کی آواز بلند ہوئی اس کے پیچھے یہی آواز تھی جو اس وقت وادیِ فاران کے دشت و جبل میں گونج رہی تھی۔ آپ ﷺ نے اپنے اس خطبہ میں جن بنیادی انسانی حقوق اور تحفظات کو انسانی مساوات کے لئے لازم ٹھہرایا، ان کی نوعیت یہ ہے کہ وہ تمام تر ایجابی اور واقعی حیثیت رکھتے ہیں۔ ان کو عوام کی تسلی کے لئے الفاظ کے ذریعے، تحریر کی صورت میں وقتی حل کے طور پر پیش نہیں کیا گیا۔ بلکہ ان کے پیچھے اسلام کی مستقل تعلیمات، قرآن کی ابدی آفاقی ہدایات اور ریاستِ نبوی کی عملی تصویر موجود تھی۔ اُن حقوق کو عملاً پرکھ کر دکھایا جا چکا تھا اور ایسے تحفظات اُس ریاست، اس معاشرے میں فراہم کئے جا چکے تھے جو اجرائے حقوقِ انسانی اور تشریف و تکریمِ آدمیت کی بجائے خود ضمانت تھے۔

نتیجہ

مذکورہ بالا بحث سے یہ نتیجہ اخذ ہوتا ہے کہ آپ ﷺ کی تعلیمات میں انسانی حقوق کا تحفظ، ظلم و نا انصافی کے خاتمے اور نظامِ مساوات و انصاف کے نفاذ کی عملی جدوجہد کا وہ درس پایا جاتا تھا جس کے سامنے روم اور فارس کی عالمی استحصالی طاقتیں نہ جم سکیں۔ آج بھی آپ ﷺ کی سیرت و تعلیمات کا یہ پہلو وہی کشش اور جاذبیت رکھتا ہے۔ آپ ﷺ کی تعلیمات عالمی انسانی اقدار کی علمبردار ہیں اور آپ ﷺ کی سیرت و کردار اور ارشادات میں پر عمل پیرا ہو کر عالمِ انسانیت کو جہاں ظلم و بربریت سے نجات دلائی جا سکتی ہے، وہاں اسلامی تعلیمات کو زیادہ سے زیادہ فروغ دیا جا سکتا ہے۔

حوالہ جات

- 1- بخاری، الصحيح، کتاب بدء الخلق، باب ما جاء في سبع إرضين، رقم: 3025-
2. Lord Acton, (1907) *The History of Freedom and Other Essays*, Old Chelsea, station New York, 10011, Pg: 312.
3. *Britannica encyclopedia of word religions*, London, Pg: 430.
- 4- ابی جعفر محمد بن جریر الطبری، تاریخ الامم والملوک، ج2، بیروت، دار ابن کثیر، 1428ھ بمطابق 2007ء، 158-187-
5. Muir, William, *Life of Mahomet*, Smith, Elder and Co., Cornhill London, 1923, Pg: 408.
- 6- محمد ناصر الدین البانی، صحیح سنن ابی داؤد، حدیث: 1905، ج1 (الریاض، مکتبۃ المعارف لنشر والتوزیع، 1419ھ/1998ء)، 536 تا 531: مسلم بن الحجاج القشیری، صحیح مسلم، المسمی: المسند الصحیح المختصر من السنن بنقل العدل عن العدل الی رسول اللہ، کتاب الحج، باب: حجۃ التبی، حدیث: 1218، ج1 (الریاض، دار طبیبہ للنشر والتوزیع، 1427ھ/2006ء)، 556: ابن ماجہ، ابی عبد اللہ محمد بن یزید القزوینی، السنن، حدیث: 3055، ج2 (بیروت، دار احیاء الکتب العربیہ، سن نادر)، 1015-
- 7- احمد بن علی بن حجر العسقلانی، فتح الباری، شرح صحیح البخاری، ج13 (بیروت، دار الیربان للتراث، 1407ھ/1996ء)، 27-
- 8- ابی داؤد، سنن ابی داؤد، باب فی الاستئذان، رقم الحدیث: 5174-
- 9- احمد بن علی ابو بکر الرازی البصاص، احکام القرآن، ج3 (بیروت، دار احیاء التراث العربی، 1405ھ/2010ء)، 385: الشیخ محمد بن یعقوب الکلینی، اصول الکافی، ج1، کتاب الحج، باب: ما امر النبی بالنصیحة لائمة المسلمین واللزوم لجماعتهم ومن هم، حدیث: 2 (بیروت، منشورات الفجر، 1428ھ/2008ء)، 253-
- 10- ابی داؤد، سنن ابی داؤد، رقم الحدیث: 5606-
- 11- ابو عبد اللہ الحاکم محمد بن عبد اللہ، مستدرک للحاکم، ج4 (بیروت، دار الکتب العلمیہ، 1411ھ/1990ء)، 280-
- 12- الہندی، علاء الدین علی المتقی بن حسام الدین، کنز العمال، ج2 (بیروت، موسسة الرسالہ، 1401ھ/1981ء)، 155-
- 13- صحیح مسلم، کتاب الحج، باب حجۃ التبی، رقم الحدیث: 1218-
- 14- ابی عیسیٰ محمد بن عیسیٰ الترمذی، الجامع الکبیر، کتاب تفسیر القرآن، باب ومن سورۃ التوبۃ، (بیروت، دار الغرب الاسلامی، 1996ء)، رقم الحدیث: 3087: ابن ماجہ، السنن، کتاب المناسک، باب الخطیبة یوم النحر، رقم الحدیث: 3058-
- 15- احمد بن الحسین بن علی، البیهقی، السنن الکبری، ج5، رقم الحدیث: 9554 (بیروت، دار الکتب العلمیہ، 1424ھ/2003ء)، 165-
- 16- احمد بن حنبل، المسند، ج4 (بیروت، موسسة الرسالہ، 1416ھ/1996ء)، 511-

- 17- بخاری، صحیح بخاری، رقم الحدیث: 2122۔
- 18- ترمذی، السنن، کتاب المناقب، باب فضل الشام، رقم الحدیث: 3956۔
- 19- طبری، تاریخ الأمم والملوک، ج2، 205؛ ابن خلدون، تاریخ ابن خلدون، ج2، 480۔
- 20- نور الدین علی بن ابی بکر البیہقی، مجمع الزوائد و منبع الفوائد، العراقی وابن حجر الجزء الأول ج3 (بیروت، دار المأمون للتراث، 1988/1408م)، 266۔
- 21- شیرویہ بن شہر دار بن شیرویہ الدیلی، الفروس بما تقرر الخطاب، ج6 (بیروت، دارالکتب العلمیہ، 1406ھ، 1986ء)، 301۔
- 22- ترمذی، الجامع الصحیح، کتاب التفسیر، باب سورة الحجرات، رقم الحدیث: 3270۔
- 23- طبری، تاریخ الأمم والملوک، ج2، 205؛ ابن خلدون، تاریخ ابن خلدون، ج2، 480۔
- 24- احمد بن حنبل، السنن، ج4، 133۔
- 25- ابو محمد الحسن بن علی بن الحسین شعبیہ الحرانی، تحف العقول عن آل الرسول، ج1، 30۔
- 26- بخاری، الصحیح، کتاب النظمیہ، باب قول اللہ تعالیٰ کلو من طیبات، رقم الحدیث: 5058۔
- 27- ابوداؤد، السنن، کتاب الزکوٰۃ، باب فی حقوق المال، رقم الحدیث: 1663۔
- 28- الطبرانی، سلیمان بن احمد بن ایوب بن مطیر، المعجم الصغیر، ج11، رقم الحدیث: 453 (بیروت، الملکت الاسلامی دار عماد، عمان، 1405ھ/1985ء)، 275۔
- 29- ترمذی، السنن، کتاب الزہد، باب ماجاء فی الزہاد فی الدنیا، رقم الحدیث: 2341۔
- 30- طبری، تاریخ الأمم والملوک، ج2، 206۔
- 31- لابی محمد عبد الملک بن ہشام، سیرہ النبی، ج4 (طنطا، دار الصحابہ للتراث، 1416ھ/1995ء)، 251۔
- 32- عماد الدین ابن کثیر، البدایہ والنہایہ، ج5 (بیروت، مرکز البحوث والدراسات العربیہ والاسلامیہ، 1992)، 202۔
- 33- ابن ماجہ، السنن، کتاب النکاح، باب حسن معاشرۃ النساء، رقم حدیث: 1977۔
- 34- ابوالفضل احمد بن علی بن محمد بن احمد بن حجر العسقلانی، لسان المیزان، ج6 (بیروت، مؤسسۃ الاعلیٰ للطبوعات، 1390ھ/1971ء)، 128۔
35. Marsh, Henry, *Documents of liberty*, Darid and Charles Newton allit England 1971, Pg:42,48
36. Browlie, Ian (Ed) *Basic Rights*, Clarendon press Oxford Documents of human 1971, Pg:109,111
- 37- محمد بن سعد بن منیع الزہری، الطبقات الکبری، ج2 (قاہرہ، مکتبۃ الخانجی، 1421ھ/2001ء)، 185؛ سلیمان بن احمد الطبرانی، المعجم الکبیر، ج22 (بیروت، مکتبۃ ابن تیمیہ، 2008ء)، رقم الحدیث: 636؛ ترمذی، الجامع الصحیح، کتاب التفسیر، باب سورة الحجرات، 5: 339، رقم حدیث: 3270۔

- 38- سعید احمد اکبر آبادی، *التقانی فی الاسلام* (دہلی، ندوۃ المصنفین، 1944ء)، 38 تا 30۔
- 39- ابن سعد، *طبقات ابن سعد*، ج 2، 159، 185؛ احمد بن ابی یعقوب، *تاریخ یعقوبی*، ج 2 (بیروت، شرکتہ الاعلیٰ للطبوعات، 1431ھ/2010ء)، 11۔
- 40- ابن ہشام، *سیرۃ النبی*، ج 4، 250۔
- 41- علی الکوثرانی العالمی، *السیرۃ النبویہ*، ج 3 (بیروت، دار المرکز، 1430ھ/2009ء)، 221، 222۔
- 42- حاکم نیشاپوری، *المستدرک علی الصحیحین فی الحدیث*، ج 1 (دکن، دائرۃ المعارف، 1344ھ)، 474۔
- 43- ابن کثیر، *السیرۃ النبویہ والنہایہ*، ج 5، 201۔
- 44- ابن ہشام، *سیرۃ النبی*، ج 4، 250۔

Bibliography

- 1) Abu Abdillah al-Hakim Muhammad b. Abdullah, *Al-Mustadruk li al-Hakim*, vol. 4. Beirut: *Dar al-Kutub al-Ilmiyyah*, 1411/1990.
- 2) Abu Abdillah Muhammad b. Yazid al-Qazwini, *Sunan Ibn-e Majah*, vol. 2. Beirut: *Dar Ahyah al-Kutub al-Arabiyyah*, nd.
- 3) Abu al-Fadhl Ahmad b. Ali b. Muhammad b. Ahmad b. Hajr al-Asqalani, *Lisān al-Mizān*, vol. 6. Beirut: *Mua'ssasa al-Aa'lami*, 1390/1971.
- 4) Abu Dawood. Sunan Abi Dawood, *Bāb fi al-Iste'zān*.nd.
- 5) Abu Isa Muhammad b. Isa al-Tirmizi, *Al-Jame' al-Kabīr*. Beirut: *Dar al-Gharb al-Islami*, 1996.
- 6) Abu Ja'far Muhammad b. Jarīr al-Tabari, *Tarikh al-Umam wa al-Malūk*, vol. 2. Beirut: *Dar Ibn-e Kathīr*, 1428/2007.
- 7) Abu Muhammad Abd al-Malik b. Hisham, *Sirah al-Hisham* vol. 4. *Dar al-Sahabah li al-Turāth*, 1416/1995.
- 8) Abu Muhammad al-Hasan b. Ali b. al-Husyn al-Harrani, *Tuhaf al-Uqūl un āl al-Rasool*, vol. 1. nd
- 9) Ahmad b. Ali b. Hajr al-Asqalani, *Fath al-Bri Sharh Sahih al-Bukhari*, vol. 13. *Dar al-Riyan li al-Turāth*, 1407/1996.
- 10) Ahmad b. Ali, Abu Bakr al-Razi al-Jassās, *Ahkām al-Quran*, vol. 3. Beirut: *Dar Ahya' al-Turāth al-Arabi*, 1405/2010.

- 11) Ahmad b. Hambal, *Al-Musnad*, vol. 4. Beirut: *Mua'ssasa al-Risalah*, 1416/1996.
- 12) Al-Bayhaqi, Ahmad b. al-Husyn b. Ali, *Al-Sunan al-Kubra*, vol. 5. Beirut: *Dar al-Kutub al-Ilmiyah*, 1424/2003.
- 13) Al-Hindi, Ala al-Din Ali al-Muttaqi b. Hassām al-Din, *Kanzul-Umaal*, vol. 2. Beirut: *Mua'ssasa al-Risalah*, 1401/1981.
- 14) Ali al-Kaorani al-Amili, *Al-Sirah al-Nabwiyyah*, vol. 3. Beirut: *Dar al-Murtadha*, 1430/2009.
- 15) Al-Shaikh Muhammad b. Yaqūb al-Kulayni, *Usūl al-Kafi*, vol. 1. Beirut: *Manshurāt al-Fajr*, 1428/2008.
- 16) Al-Tabrani, Solayman b. Ahmad b. Ayub b. Mafīr, *Al-Mo'jam al-Saghūr*, vol. 11. Beirut: *Al-Maktab al-Islami*, 1405/1985.
- 17) Britannica encyclopedia of word religions, London.
- 18) Browlie, *lan (Ed) Basic Rights*, Clarendon press Oxford Documents of human 1971.
- 19) Bukhari, *Al-Sahih*, Hadith#3025.
- 20) Hakim Nishapuri, *Al-Mustadruk ala al-Sahih* *haun fi al-Hadith*, vol. 1. Deccan: *Dai'rah al-Maā'rif*, 1344AH.
- 21) Ibn Khuldoon, *Tarikh Ibn-e Khuldoon*, vol. 2.
- 22) Ibn-e Majah, Abu Abdillah Muhammad b. Yazid al-Qazwini, *Al-Sunan*, Beirut: *Dar al-Ahya al-Kutub al-Arabiya*, nd.
- 23) Imād al-Din Ibn-e Kathīr, *Al-Bidayah wa al-Nihayah*, vol. 5. *Markaz al-Buhūth wa al-Dirasāt al-Arabiyyah wa al-Islamiyyah*, nd.
- 24) Lord Acton, (1907) *The History of Freedom and Other Essays*, Old Chelsea, station New York, 10011.
- 25) Marsh, Henry, *Documents of liberty*, Darid and Charles Newton allit England 1971.
- 26) Muhammad b. Saa'd b. Munī' al-Zahri, *Al-Tabaqāt al-Kubra*, vol. 2. Cairo: *Maktaba al-Khanji*, 1421/2011.
- 27) Muhammad Nasir al-Din al-Bāni. *Sahih Sunan Abi Dawood*, Hadith#1905, vol. 1. Riyadh: *Maktaba al-Maā'rif*, 1419/1998.

-
- 28) Muir, William, *Life of Mahomet*, Smith, Elder and Co., Cornhill London, 1992.
- 29) Muslim b. al-Hajjaj al-Qushayri, *Sahih al-Muslim*, vol. 1. Riyadh: *Dar al-Tayyabah*, 1427/2006.
- 30) Muslim, *Sahih al-Muslim*, Hadith#1218.
- 31) Noor al-Din Ali b. Abi Bakr al-Haythami, *Majma' al-Zawai'd wa Manba' al-Fawai'd*, vol. 3. Beirut: *Dar al-Mamoon li al-Turāth*, 1988.
- 32) Sae'ed Ahmad Akbar Abadi, *Al-Zaqani fi Islami*. Dehli: Nadwa al-Musannifin, 1944. Ahmad b. Abi Yaqub. *Tarikh al-Yaqubi*, vol. 2. Beirut: *Shirkah al-Aa'lami li al-Matbuāt*, 1431/2010.
- 33) Shayrwiya b. Sahhardar b. Shayrwiya al-Daylami, *Al-firdos bi Ma'thur al-Khatāb*, vol. 6. Beirut: *Dar al-Kutub al-Ilmiyyah*, 1406/1986.
- 34) Sulayman b. Ahmad al-Tabrani, *Al-Mo'jam al-Kabīr*, vol. 22. Beirut: *Maktaba ibn Taymiyah*, 2008.
- 35) Tabri, *Tarikh al-Umam wa al-Malūk*, vol. 2.
-